

191.
13.14
P. PAWL TABONE o.f.m.

Tifkira ta' l-Assedju

Mekud minn "Lehen il-Malti"

Lulju-Settembru 1941.



EMPIRE PRESS

1941

P. PAWL TABONE o.f.m.

Tifkira ta' l-Assedju

Mekud minn "Leken il-Malti"

Lulju-Settembru 1941.

EMPIRE PRESS

1941

Taħdita li saret fil-Laqgħa generali tax-*Xirka għat-*
tixrid ta' l-ilsien Malti, in-NADUR, Għawdex
fis-7 ta' Settembru 1941

u

ix-XAGħRA, f'jum il-Vitorja, 1941.

(Copyright)

Huti Ghawdxin u Maltin,

Jekk huwa minnu li l-bniedem ma jitqiesx bit-tul ta' gismu, izda bil-għemil għaqli u qlubi tiegħu, daqshekk iehor hu minnu li n-nazzjonijiet ma jitkejlux bil-għadd tan-nies tagħhom jew bil-wisa' ta' xtuthom, izda bil-ġrajjet ta' hila li jkunu wrew mal-mixja taż-żmien li jgħaddi minn fuqhom. Għalhekk il-Greċja kienet saret kbira wara t-taqbidiet kbar ta' Salamina u ta' Maratona; u Ruma baqgħet imsemmija w kbira b'dawk l-egħmejjel ta' qlubija li hallewlha wliedha. Imma, jekk il-Greċja w Ruma saru kbar minhabba l-ġrajjet tagħhom, Malta u Ghawdex, dawn iż-żewġ holoq imqegħdin minn Alla nnifsu f'nofs baħar tan-nir, Malta, il-warda ċ-ċkejna, li tisraq il-qalb ta' min jitfa għajnejh fuqha, hija wkoll għandha l-ġrajjet tal-għageb li bihom hi baqgħet imsemmija fl-istorja. Malta u Ghawdex, dawn il-gzejjer helwin li tawna l-hajja, twieldu, sa mill-bidu nett, b'ruħ kbira u b'qawwa kbira li mal-mixja taż-żmien kellha tinfexx f'għamil kbir u tal-għageb. U xhieda ta' dan insibuha fil-fdalijiet tal-imqades qodma ta' Hal Tarxien, ta' Haġar Qim, ta' l-Imnajdra u tal-Ġgantija fejn Missirijietna emmnu u sqarru t-twemmin fl-allat tagħhom. Xhieda oħra nsibuha wkoll fil-miġja ta' S. Pawl Missierna fil-gzejjer tagħna li, kif semgħu għall-ewwel darba bl-isem ta' Kristu, garrfu it-tempji ta' l-allat foloz u haddnu għal dejjem id-din nistrani. Xhieda oħra tar-ruħ kbira maltija jatihielna s-seklu XIV meta r-Re Alfonsu ta' Spanja, għax kien nieqes mill-flus minhabba il-gwerer, rahan il-gzejjer tagħna lill-Viċi-Re ta' Sqallija bil-prezz ta' 30,000 fjin, u l-Maltin u l-Ghawdxin ftiehm bejniethom li jhallsu minn buthom din is-somma fi żmien erba' xhur basta imma jifdu lil art twelidhom. Urew ukoll x'jiswew il-Maltin meta fettlilhom ikeċċu 'l barra l-hakkiema Franċiżi li, wara li xorbulhom demmhom bit-taxxi, habtu jneżżgħu l-egħżeż wirt tagħhom, il-Knejjes u l-Imqades.

Imma l-akbar xhieda tal-qawwa tagħhom, Malta u Ghawdex urewha fl-aqwa tigrub li kellhom mal-Mislem, il-għadu qalil tad-Din Nistrani. Ir-Rebħa ta' Settembru tal-1565 baqgħet tissemma sa żminijietna, għalkemm għaddew ma' dwar 400 sena u tibqa' tissemma għaž-żmien ġejjieni sakemm fuq artna tibqa' ruħ Maltija. U sewwasew għalhekk ingbarna hawn dal-għodu biex alina wkoll naghmlu tifikira ta' dawk il-ġrajjet li ksew lill-gzejjer tagħna b'dawl ta' gieħ u ta' kobor li ebda żmien ma

jista' jitfi. Ejjew mela għall-hin ċkejken infakkru flimkien il-wirt għażiż li hallew!na Missirijietna. Imma jekk hawn xi hadd fostna li jistħi jistqarr li hu wild dawn il-gzejjer, jew li jibża' jfaħħar il-kobor u l-qlubija tal-ġens malti biex joghġob lill-barrani, mn'issa stess nitolbu jitlaq minn fostna għax dawn il-kelmiet mhumiex għalih, għax iwegġġhulu rasu, imma għal dawk biss li fil-vini tagħhom iħossu jbaqbaq id-demmi sħun ta' dawk il-qalbenin li ċarċru sa l-aħħar qatra demm fuq is-swar u, sider ma' sider, fl-egħlieqi u fil-baħar, għall-fidwa ta' Malta.

Huti,

Kienu t-18 ta' Mejju tas-sena 1565. Ix-xemx kienet għadha kif bdiet iddawwal it-trufijiet tal-kampnari għoljin tal-knejjes tagħna. F'dik is-santa w hemda li fihom kienu jinsabu dawn il-gzejjer, instemgħu tliet tiri ta' kanun minn Sant'Jermu. Għal dak il-lehen tal-biża' wiegħbu minnufih Sant'Anglu, l-Imdina u l-Kastell ta' Għawdex. Dawk it-tiri kienu habbbru lil missirijietna li fuq ix-xefaq, fejn il-baħar u s-sema donnhom jitbewsu, kienet dehret l-armata Torka riesqa għal fuq ix-xtut tal-Gzejjer tagħna. Dina l-armata qalila, li f'dawk iż-żminijiet kienet werwret l-Ewropa sħiħa, kienet magħmula minn 137 xini u 33 galjotta, mgħobbijin bil-kanuni u balal u hwejjeġ oħra li jiswew għall-ħruq u l-qerda, b'58,300 ruħ fuqhom armati sa snienhom biex jeqerdu lill-Kavaleri ta' San Ġwann u lil kull min kien iżomm magħhom.

Għal dik id-dehra tal-biża' kien miet għal kollox minn fuq wiċċ dawn il-gzejjer il-ferħ u l-hena li ġġib magħha r-Reb-biegħa. Malta w Għawdex tniehdu u beżgħu għax l-armata tagħhom hdejn dik ta' l-għadu kienet dgħajfa u ċkejka wisq, għax għal kull suldat malti kien hemm 7 ta' l-għadu u, kif jgħid il-Bosju, 10. Malta u Għawdex beżgħu, għax ftit tas-snin qabel, l-armata Torka kienet ħarbtet u rebħet lill-gzira ta' Rodi li kienet imdawwra bi swar bil-wisq iktar qawwija minn tagħhom. Beżgħu l-gzejjer tagħna, imma mhux weħidhom, għax l-Ewropa kollha kienet imhedda, u, wara Rodi w Malta kulhadd kien jistenna li l-lum jew għada kellha tmiss lilu. Bniedem wieħed biss ma beżagħx u ma qatax qalbu, bniedem ta' ruħ kbira, magħżul mn'Alla nnifsu fl-aqqal siegħa ta' hemm li kellha ġġarrab Artna l-għażiża. La Valette, il-general xwejjah qalbieni, li kien ġarrab biżżejjed f'ħajtu; La Valette biss, dak il-bniedem ta' fehma soda w sħiħa, dak li f'żgħużitu kien halef fuq l-artal li jitqabad wiċċ imb'wiċċ ma' l-egħidewwa tas-Salib, ma beżax u beda jhejji ruħu għat-taqbida. U t-taqbida bdiet; l-poplu Malti, wara li halla kollox warajh, telaq għal għewwa

s-swar ta' l-Indina, ta' l-Isla w tal-Birgu, u dak ta' Ghawdex għal ġewwa l-Kastell tar-Rabat. Imma, meta dawn il-gzejjer, b-lehen ta' Omm imhedda minn għadu tal-biża', sejjhu 'l uliedhom sabiex jiddefenduhom, dak il-lehen kien seher għall-qalb tar-rgiel u ż-żgħażaġħ li magħhom, imbagħad, ingħaqdu n-nisa u t-tfal, u nxehtu għal fuq is-swar u fl-egħlieqi, lesti biex iċarċru sa l-aħħar qatra demm għal Alla u Art twelidhom.

U t-taqbida bdiet, taqbida bejn il-mewt u l-hajja, li damet sejra għall-erba' xhur sħaħ, bla nifs ta' xejn, lejl u nhar xorta waħda. Oh imsejknin Missirijietna! X'ma rawx ma' tul dawġ il-ġranet li dehrulhom snin sħaħ! Nirien, dħaħen kulfejn id-dawwar wiċċek, hsejjes ta' xwabel u ta' karrijiet, demm jigrī fit-triqat u fil-baħar, krib ta' qsim il-qalb mill-midruba u ntiena mill-iġsma mejtin. Għal erba' xhur sħaħ Malta, ma kellhiex il-mistrieħ tagħha; uliedha jitqabdu bil-lejl u bin-nhar, bil-ġuġħ, bil-ġhatx, għajjena għall-mewt, tamithom biss f'Alla li f'hin wieħed jista' jwaqqa' fil-hama ta' l-art l-aqwa saltniet tad-dinja u jgħolli 'l fuq liż-żgħar u liċ-ċkejna.

Il-balal tal-għadu bdew neżlin b'ħax-xita fuq il-qawwi Sant'Jermu, u, haġa tal-għaġeb kif din il-fortizza ma waqgħetx gods ġebel jew kif ma ċedietx ma' l-ewwel jiem tat-taqbida. Żammew iebes dawġ is-suldati qalbenin għalkemm kienu jafu li l-lum jew għada kellhom jaqgħu għax l-egħdewwa kienu wisq aktar qawwijin minnhom; żammew iebes sakemm ma felħux iżjed. Fl-aħħar waqa' Sant'Jermu, imma waqa' wara 33 jum ta' ġlieda qalila; waqa', imma wara li ġarrab tliet attacki koroh li fihom qala' madwar 20,000 balla; waqa', imma wara li ntilfu madwar 1,500 ruħ minn tagħna u 8,000 ta' l-għadu. Waqa' Sant'Jermu l-qawwi, imma le qatgħu qalbhom Missirijietna, għax l-imħabba li biha huma kienu mfawwin lejn pajżhom wir-rieda qawwija u sħiħa tagħhom li jehelzu mill-ġdid lil arthom mifdija bi flushom u l-għaraq ta' ġbinhom kienet aqwa mill-qilla ta' l-għadu.

Meta l-għadu ħabat għall-Isla u għall-fortizza ta' S. Mikiel il-Maltin komplew jiggieldu b'hila ta' l-juni minbuxa. Imma, iktar ma beda jgħaddi ż-żmien Malta dejjem kienet riesqa lejn xifer il-qabar, għalkemm uliedha l-qalbiena, l-imkien mal-Kavallier, żammew iebes iktar miż-żonqor tas-swar li beda jirtogħod u jaqa' biċċa biċċa taħt ix-xita tan-nar. Żammew iebes sakemm żerraq is-7 ta' Settembru, meta, ħabta w sabta, il-għadu imbeż-ża' mill-mewt ta' Dragut u mix-xniegħa li kienet waslet l-għaj-nuna mistennija għal Malta, ingabar fuq ix-xwieni, għamel il-qluġħ u, b'mistħija l-iktar kbira, ħalla lil artna, imfarrka u mħarbtu kemm tridha, iżda rebbieħa.

Kienu t-8 ta' Settembru, meta, mal-kewkba tas-sebħ, il-ghajta tar-rebħa bdiet iżżarżar minn fuq il-gholi tas-swar, u l-qniepen ta' S. Lawrenz, wara erba' xhur ta' skiet, hallew, għall-ewwel darba, ilsienhom ferrieħi sabiex iħabbru lill-ġens Malti l-ħielsien u jsejħulu fit-tempju biex jżżiħajr 'l Alla. U f'kemm ili nġhid S. Lawrenz inħanaq minn poplu mbikki bil-ferħ, mixħut fl-art għarrkobbtejh irodd l-oghla ħajr 'l Alla u lix-Xbejba Mqaddsa li f'dak il-jum il-gzejjer tagħna jagħmlu t-tifikira helwa tat-Twelid Tagħha.

Huti għezież,

Fit-8 ta' Settembru tal-1565 Malta rebħet u ferħet, u magħha rebħet u ferħet l-Ewropa għax hi wkoll ħelset darba għal dejjem mill-biża' tal-Lvant li għal żmien twil kien iheddida. Rebħet Malta u ferħet, imma rebħet għax qawwija bla qies kienet l-imħabba ta' Missirijetna lejn Art twelidhom, art li Alla għoġbu jagħti lilhom biss u lil ħadd iktar; rebħet Malta għax fdat fit-tmexxija għaqlija w qlubija ta' l-aqwa gwerrier tas-Seklu XVI, La Valette, li ismu jibqa' minqux għal dejjem b'ittri tad-deheb f'qalb il-Maltin u l-Għawdxin; rebħet ukoll Malta, għax qawwija kienet it-tama tagħha f'Alla, li ismu biss hu biż-zejjed biex iriegħed il-qilla ta' dina l-art; rebħet u ferħet Malta għax fehmita tajjed li aħjar tmut tiġġieled għall-ħielsien milli taqa' lsira ta' għadu ġiefi, għadu tat-Twemmin, tad-Drawwiet u tač-Ċiviltà tagħha; rebħet ukoll Malta, għax kienet lesta għal kollox, basta tirbaħ u għax emmet fir-rebħa aħħarija; imma rebħu l-iktar il-gzejjer tagħna għax l-ebda Ġuda ma nstab ma' tul l-Assedju. Fost ħutna l-Maltin u l-Għawdxin, f'dawk l-erba' xhur twal, ħadd, lanqas wieħed biss, ma nxtara. Iva, rebħu l-gzejjer tagħna, iżda wara li nxtered id-demm ta' 9,000 Nisrani li 6,000 minnhom kienu Missirijetna li aħna kburin għad ba-qgħalna t-taqtir ta' demmom jġri fil-vini tagħna; u, għalhekk bil-jedd kollu sata' jgħanni l-Poeta Malti li Artna rebħet:

“Għax Malti kien id-demm li čarčar jikwi
Fuq is-swar tagħna l-oghna rahan ta' ġieħ!
Maltija l-qalb li žammet f'baħar niket
Sakemm žernaq tar-rebħa l-jum sabiħ”.

Huti Għawdxin u Maltin,

Kull meta niftakar f'din il-ġrajja ta' hemm u ta' niket li għaddew minnhom il-gzejjer tagħna fl-inġħoddi, inħoss bħal tferfira demm iddur ma' ġismi kollu. Iżda meta nħares lejn iż-żminijet koroh tagħna, qalbi nħossha tingħafas mill-ġdid u d-

dmugh shun infiossu jrid igelben minn ghajnejja. Ghax il-lum ukoll il-ghaziez gzejjer taghna jinsabu f'assedju bil-wisq akbar u aktar ahra minn dak ta' 400 sena ilu; il-lum wkoll Malta w Ghawdex jinsabu mheddin mill-qilla ta' l-ghadu bil-wisq iktar giefi minn dak tan-nofs Qamar; il-lum ukoll Artna l-ghaziza qiegħda titqabad it-taqbida tal-mewt jew tal-hajja; il-lum ukoll il-gens Malti jinsab itturufnat minn daru u ta' sikwit ikollu jistkenn fl-egħrien jew kennijiet oħra maqtughin fil-blat jew fil-gebel; il-lum ukoll ir-raba' taghna, id-djar u l-knejjes taghna mibnijin bil-gharaq ta' gbinna, jinsabu mħarbtin, mahruqin, imtajrin u mgarrfin, u, minn taht dak il-gebel u trab jinstama' ta' sikwit il-krab ta' qsim il-qalb ta' hafna ommijiet, ta' zghazagh, ta' xbejbiet u ta' tfal zghar bla htija; il-lum ghāl darb'ohra, is-swar taghna jinsabu mcappsin bid-demmm ta' hutna, u l-Birgu u l-Isla, li ssieltu b'hila kbira kontra t-Torok, il-lum, ghāl darb'ohra, saru gods trab u gebel. U kull min iħares lejn dik il-Belt li l-Gran Mastru LaValette bena, b'sengħa kbira, fuq il-gholja Xiberras, ghādu tabilhaqq jitkexkex, ghax minn tant gniel u ghana, minn dawk it-tifikiriet egħziez tal-Kavaleri, ma jarax hief herba. U herba w tixrid id-demmm ghād forsi rridu naraw 'l quddiem ghax it-taqbida ghāl-gzejjer taghna ghādha ma waslitx fl-eqqel tagħha. Imma, ikun x'ikun, ebda qilla tad-dinja ma hi sejra tbezzaghna, ghax il-Maltin u l-Ghawdxin huma gens ta' ruħ kbira, u ruħ kbira ma tagħrafx x'inhū biža'. U xhieda ta' dan tawħielna l-gzejjer taghna fil-ghodwa tal-11 ta' Ġunju tas-sena l-oħra meta l-ghadu gie fuqna ghāl għarrieda u xehet xita ta' balal minn flok il-ward u z-zahar li, bi kliem fieragh, wieghed lil min ma rax minnu hief gid u ħniena. Xhieda oħra tawħielna l-Maltin meta l-ghadu gifa, mirbuħ u mwaqqa' għač-čajt mill-kanuni taghna, sejjah ghadu iehor bil-bosta eqqel minnu biex, it-tnejn flimkien, jagħmluna magħda taht snienhom jew igagħluna nciedu. Attakki ħorox garrbet Malta fis-16 u fid-19 ta' Jannar li ghadda u bla ħniena kienu dawk ta' l-Ġhid fuq il-Belt ewlenjja taghna, imma minflok li qerdulna l-ħegga taghna, hafna minn dawk il-balal waqgħu fuq l-oqbra siekta ta' Missirijetna, u minn dawk l-oqbra ħareg u ttajjar fuq il-gens Malti spirtu gdid, spirtu ta' kuragg u ta' hila, spirtu ta' vendetta qaddisa, spirtu ta' glied, spirtu tad-demmm, f'kelma waħda, spirtu li bih kienu mfawwrin Missirijetna l-qalbenin.

U xhieda ta' dan il-wirt qalbieni tawħielna l-Maltin fix-xahar ta' Jannar li ghadda, fl-eqqel tigris ta' attakki mill-ajru, meta lis-suldati taghna naqsulhom il-balal, u r-rgiel, u n-nisa u saħansitra t-tfal zghar, b'hila li ma titwemminx, bdew igorru huma nfushom il-balal mill-imħazen, mill-karozzi ghāl fuq il-fortizzi.

U xhieda oħra ta' spirtu qlubi tawhielna m'ilux iż-żgħażaġħ tagħna li, kif din Artna, sejhethilhom b'lehen ta' Omm, għal fuq l-armi, huma dlonk hallew kulma kellhom għażiż f'din id-dinja, wiegħbu għas-sejħa u telqu għal hemmekk fejn jistgħu jiltaqqħu ma' l-għadu, lesti biex, mas-suldati Inglizi, bħal zewġt aħwa f'dar waħda, jitqabdu miegħu u jqattgħuh b'cejjeċ jekk jażżarda jirfes fuq ix-xtut tagħna. U xhieda oħra tawhielna s-suldati Għawdxin u Maltin fil-għodwa tas-16 ta' Lulju li hareġ, meta l-għadu f'daġħidigha ta' ġenn, fettillu jaħbat għall-port il-kbir tagħna. Iżda x'gara? Gara li dawk il-laneċ armati bdew jittajru fl-ajru tnejn tnejn u tlieta tlieta taħt il-mira preċiża tas-suldati qalbenin tagħna. U għalfejn ingib provi iktar ta' dak l-ispiritu ġdid qalbieni li mela sax-xfar il-gzejjer tagħna meta l-kapijiet inglizi, mill-qalba ta' Londra, sejhulna "aħwa fit-tiġrib" u "Londra ċ-ċkejna" u baġħtu messaġġi ta' ferħ lis-suldati u l-poplu malti u qalulu dawn il-preċiżi kelmiet "li l-hila u l-kuraġġ tagħhom qiegħed iġħaġġeb lid-dinja?"

Le, Malta ma titlifx għax ruħha hija kbira; Malta ma ċcedix għax ma tridx titef ġieħha; Malta tkompli tiġġieled għax il-ġlieda tagħha hi qaddisa. Ma titlifx Malta sakemm tibqa' mħaddna mas-Salib ta' Kristu, għax Kristu jirbaħ u jsaltan; ma titlifx sakemm tibqa' għarusa ta' Pawlu għax hu nnifsu wegħedha li fl-aħħar ikun hemm ix-xabla ippuntata tiegħu; ma titlifx, le, Artna sakemm uliedha jibqgħu magħqudin f'għaqda waħda, għalkemm x'uħud minnhom, bl-ikbar għajb tagħhom, ażżardaw ibiġħuha. Ma titlifx din il-fortizza, l-aqwa waħda fil-Baħar Ġewwieni u li r-radju ta' Ruma stess fit-12 ta' Awwissu sejhilha "il-gżira qawwija, tal-biża'", sakemm tibqa' miexja taħt it-treġġija ta' La Valette ieħor, il-qalbieni Churchill, li ismu hu xewka fil-qalba ta' qalb l-egħidewwa; ma titlifx għax hi lesta biex tefhodha marwiefen kollha u turi għal darb'oħra li d-demmm Malti hu demmm safi u qawwi, demmm li ma naqas qatt kull meta kien meħtieġ għall-fidwa Maltija.

Malta ma tintrebaħx, u meta jfiġġ il-jum ta' l-aqwa grajja u l-qniepen tal-knejjes tagħna jxerrdu u jgħorru fuq ġwienah irriħ il-ferħ tar-rebħa, meta l-bnadar bojod u ħomor jibdew jperpru ferħanin fuq il-bjut u t-twieqi tagħna, meta s-suldati tagħna jgħaddu mit-triqat ewlenin tal-bliet tagħna bix-xwabel ileqqu u jilmaw għax-xemx, dawn il-gzejjer eġħzież tagħna jzidu pagna oħra fil-ġrajjet gloriużi tagħhom u jgħollu 'l fuq il-ġieħ u l-kobor li hallewlna missirijietna l-qalbenin.

Huti għeżież,

Aħna wlied ta' dawk il-qalbenin li tqabdu għal-arthom ma' dwar 400 sena ilu; aħna wliedhom u għalhekk demmna hu

demmhom, hajjitna hi hajjithom. Ikunu mela wkoll in-niket tagħhom tagħna, u mewthom ukoll, jekk jeħtieġ, mewtna. Infittxu li ma nnaqqsulhomx għieħhom; inkunu rġiel bħalhom, għax fir-rgulija biss il-kobor. Nuru bil-għemil u mhux bix-xuftejn biss li aħna wlied ir-Rebbeħin tat-8 ta' Settembru tal-1565 u fuq għadamhom sieket fil-qabar inwiegħdu u naħilfu li l-gzejjer tagħna jibqgħu dejjem il-gzejjer rebbieħa, taħt id-dell tal-Bandiera Ingliża li qiegħda tperper ukoll rebbieħa minn fejn titla' sa fejn tinzel ix-xemx, biex ir-Reliġjon tagħna, id-Drawwiet tagħna, Lsienna jibqgħu bla ma jittiefsu, safjin u qawwija, il-lum, għada, dejjem.